

ဗိုလ်ချုပ်နှင့် ခေါင်းဆောင်မှု ရှာပုံတော်

လူသားအရင်းအမြစ် မြှင့်တင်ရေး NGO ဖြစ်သည့် Myanmar Egress သင်တန်း တွင် ခေါင်းဆောင်မှု ဘာသာရပ်ကို သင်ကြားသည့်အချိန်တိုင်း သင်တန်းသားများကို ကျွန်တော် မေးခွန်းတစ်ခု အမြဲမေးလေ့ရှိသလို မေးတိုင်း မေးတိုင်း တူညီသော အဖြေသာ ရလေ့ရှိသည်။ ထိုမေးခွန်းမှာ 'ခေါင်းဆောင်လို့ ဆိုလိုက်တာနဲ့ ခင်ဗျားတို့ စိတ်ထဲ ဘယ်သူ့ကို ပြေးမြင်သလဲ' ဖြစ်သည်။ သင်တန်းသား၊ သင်တန်းသူတို့၏ တစ်ခဲနက်သော အဖြေမှာ 'ဗိုလ်ချုပ်အောင်ဆန်း'။

ဗိုလ်ချုပ်လုပ်ကြံခံခဲ့ရသည်မှာ ၁၉၄၇ ခုနှစ်က ဖြစ်သောကြောင့် ၆၂ နှစ် ပြည့်ခဲ့ပြီ။ ၁၉၁၅ ဖေဖော်ဝါရီ ၁၃ ရက်တွင် မွေးဖွားခဲ့သောကြောင့် သူ့သေဆုံးချိန်တွင် ၃၂ နှစ်သာ ရှိသေးသည်။ သေဆုံးခဲ့သည်မှာကာလ ကြာမြင့်လှပြီဖြစ်သော်လည်း ယနေ့တိုင် လူ အများစုတွင် ဝယ် ဗိုလ်ချုပ်ရှိနေဆဲ။ ငယ်ရွယ်သူအများစုဖြစ်သည့် ကျွန်တော်သင်တန်း သား သင်တန်းသူများမှာ ဗိုလ်ချုပ်အောင်ဆန်း လွတ်လပ်ရေးအတွက် တိုက်ပွဲဝင်နေချိန် က ဘယ်ဆီဘယ်ဝယ် ရောက်နေသည်မသိ။ သို့သော် ခေါင်းဆောင်ဟုဆိုလိုက်လျှင် သူတို့၏ စိတ်ဝယ် ဗိုလ်ချုပ်အောင်ဆန်း အလိုလိုဝင်ရောက်လာသည်။ မဆန်းသလိုရှိ မသတ်လည်း ဆန်းသည့်ဖြစ်ရပ်ပါ။

ထိုသို့ သင်တန်းတွင် တစ်ခဲနက်အဖြေနှင့် အမြဲကြုံရသောအခါ ကျွန်တော် ဗိုလ်ချုပ်ကို စိတ်ဝင်စားလာသည်။ လွတ်လပ်ရေးဖခင်အဖြစ် ဗိုလ်ချုပ်ကို ကျွန်တော်

ယခင်ကတည်းက ကြည့်ညှိခဲ့သော်လည်း ယခုတစ်ကြိမ် စိတ်ဝင်စားသည်မှာ ပညာရပ် သဘောအရဖြစ်သည်။ ဗိုလ်ချုပ်ကို ခေါင်းဆောင်မှုပညာရပ်ရှုထောင့်မှ ကျွန်တော် ကြည့်မြင်လိုသည်။ အမျိုးသားခေါင်းဆောင်ကြီး ဟူသောအမြင် ဖုံးလွှမ်းနေလျှင် လေးစားကြည့်ညှိခြင်းများက အမှန်တရားကို မဖော်ထုတ်နိုင်မည်စိုးသောကြောင့် ထိုအမြင်ကို ခေတ္တဖယ်ခွာကာ မေးခွန်းများမေးလိုသည်။

ဗိုလ်ချုပ် ဘာကြောင့် ခေါင်းဆောင်ဖြစ်လာခဲ့သလဲ။ သေဆုံးပြီး ရာစုနှစ်တစ်ဝက် ကျော်အထိ ခေါင်းဆောင်ပုံရိပ်လွှာ ကျန်ရစ်တာ ဘာကြောင့်လဲ။ သူ့ရဲ့ခေါင်းဆောင်မှု အရည်အသွေးတွေက ဘာတွေလဲ။ သူ့ရဲ့ခေါင်းဆောင်မှု ဘာကြောင့် အောင်မြင်ခဲ့သလဲ။ သူ ခေါင်းဆောင်နေရာရောက်အောင် အခြေအနေတွေက တွန်းပို့ခဲ့သလား။ ထိုကိစ္စအားလုံး ရောက်ခဲ့တာလား။ ဗိုလ်ချုပ်ဟာ မွေးရာပါခေါင်းဆောင်လား။ ဒါမှမဟုတ် သူဘာသာ သူ တည်ဆောက်ယူခဲ့တာလား။

ထိုသို့သော မေးခွန်းများကို ကျွန်တော်မေးလိုသည်။ ပွဲပြီးမီသေ မေးရုံသက်သက် မဟုတ်ပါ။ အဖြေများကိုလည်း ရှာလိုသည်။ ထိုသို့ မေးခွန်းထုတ်ခြင်း၊ အဖြေရှာခြင်းဖြင့် ဗိုလ်ချုပ်၏ ခေါင်းဆောင်မှုကို ဖော်ထုတ်နိုင်မည်။ ဖော်ထုတ်နိုင်လျှင် ဘာအကျိုးရှိမလဲ။ ပထမဆုံးအနေဖြင့် ကာယကံရှင် ကျွန်တော် အကျိုးရှိမည်မှာ သေချာသည်။ ထို့နောက် တွင်ရော။ ကျွန်တော်သည် အငြိမ်မနေ မှုဝေမည်ဖြစ်သည့်အတွက် ကျွန်တော် ပတ်ဝန်း ကျင်၊ အဓိကအားဖြင့် ကျွန်တော် စာဖတ်သူများ၊ သင်တန်းသား၊ သင်တန်းသူများ အကျိုးရှိမည်။

ထိုသို့ ဧည့်စားပြီးနောက်တွင် ဗိုလ်ချုပ်အောင်ဆန်းအကြောင်း စာအုပ်စာတမ်း များကို ရနိုင်သမျှ အင်္ဂလိပ်၊ မြန်မာ ကျွန်တော်ရှာဖွေလှန်လျော့ ဖတ်ရှုတော့သည်။ ဗိုလ်ချုပ်အကြောင်း စာအုပ်စာတမ်းများကို သူ၏မိသားစုဝင်အမျိုးက ရေးသလို၊ လွတ် ဖော်ကိုင်ဖက်တို့ကလည်း ရေးသည်။ ကမ္ဘာကျော် ယေးလ်တက္ကသိုလ်တွင် အင်္ဂလိပ် ဘာသာဖြင့် ဒေါက်တာမောင်မောင်ပြုစုခဲ့သည့် Aung San of Burma 'မြန်မာ့ အောင်ဆန်း' ကဲ့သို့ စာအုပ်မျိုးကို တွေ့ရသလို ဗိုလ်ချုပ်အစ်ကို ဦးအောင်ဆန်း မြန်မာ ဘာသာဖြင့်ရေးသည့် ဗိုလ်ချုပ်၏ ငယ်ဘဝများပါ ပါဝင်သော 'အောင်ဆန်း၏ အောင်ဆန်း' ကဲ့သို့ စာအုပ်မျိုးကိုလည်း ဖတ်ရသည်။ ဗိုလ်ချုပ်ကိုယ်တိုင် သူ့အကြောင်း ရေးသည့်စာကိုလည်း ဖတ်ရသည်။ သူ၏မိန့်ခွန်းများကို မဖတ်ဘဲနှင့် ဗိုလ်ချုပ် အကြောင်း နေ့စဉ် နားလည်နိုင်မည်မဟုတ်သည့်အတွက် မိန့်ခွန်းများကိုလည်း စုဆောင်း ဖတ်ရှုရသည်။ ဗိုလ်ချုပ် ကျင့်လည်ရသည့် ခေတ်အခါကို ထည့်သွင်းမစဉ်းစားပါက

ဗိုလ်ချုပ်၏ လုပ်ရပ်များကို ဝိဝိဇ္ဇာဖြင့် ခံစားနိုင်မည်မဟုတ်သောကြောင့် သမိုင်းနောက်ခံ ကိုလည်း နောက်တစ်ဖန် လေ့လာရပြန်သည်။

ရသမျှအချိန်တွင် ဖတ်ရင်း၊ တွေးရင်း၊ အပြန်ပြန်အလှန်လှန် စဉ်းစားသုံးသပ်ရင်း ဖြင့် ဗိုလ်ချုပ်အောင်ဆန်းကို ကျွန်တော် ပိုမိုနားလည်လာခဲ့သည်။ သူ၏ ခေါင်းဆောင်ပုံ ကိုလည်း ယခင်ကထက် ပိုမိုမြင်လာသည်။ သူ့ခေါင်းဆောင်ရာတွင် ရင်ဆိုင်ခဲ့ရသော နိမ့်တေ့မှုများကိုလည်း ပိုမိုသိရှိလာခဲ့သည်။ အတိုချုပ်ပြောရလျှင် ဗိုလ်ချုပ်ကို အဝေးမှ ကြည့်ရင်း၊ အနီးမှကြည့်ရင်းဖြင့် သူ၏ခေါင်းဆောင်ပုံရိပ် ပေါ်လွင်လာသည်။ သူ၏ ခေါင်းဆောင်ပုံ ခေါင်းဆောင်နည်းများ၊ ခေါင်းဆောင်အရည်အသွေးများသည်လည်း ပြတ်သားသည်ထက် ပြတ်သားထင်ရှားလာခဲ့သည်။

မြန်မာ့လွတ်လပ်ရေးတွင် ဗိုလ်ချုပ်ကပြုခဲ့သည့် အခန်းကဏ္ဍမှာ ကြီးမားလှသည်။ သူ၏အခန်းကဏ္ဍဆိုသည်မှာ ခေါင်းဆောင်မှုအခန်းကဏ္ဍပင်ဖြစ်သည်။ တတိယ မြန်မာနိုင်ငံကို တည်ထောင်သူ အလောင်းဘုရားနောက်ပိုင်း နှစ် ၂၀၀ အတွင်းတွင် သူကဲ့သို့သောသူ မပေါ်သေးဟု ဗိုလ်ချုပ်၏ခေါင်းဆောင်မှု ထူးခြားလှပုံကို F.S.V. Donnison က British Military Administration In the Far East တွင် ဖော်ပြချက် ကို ဒေါက်တာမောင်မောင် ရေးသားသော Aung San of Burma တွင် အောက်ပါ အတိုင်း ကိုးကားထားသည်။

He alone was able to unite his people, speak for them, and give expression to their spirit as no one else had done since the days of Alaungpaya two hundred years ago.

အကြောင်းကြောင်းကြောင့် တကွတပြားစီ ဖြစ်နေခဲ့သော မြန်မာပြည်သူလူထုကို တစ်စိတ်တစ်စမ်းတည်းဖြစ်အောင် ဗိုလ်ချုပ် ဘာကြောင့် စည်းရုံးနိုင်ခဲ့သလဲ။ တတိယ မြန်မာနိုင်ငံတော်ကို အလောင်းဘုရား တည်ထောင်အပြီး နှစ် ၂၀၀ ခန့်အကြာတွင် တေ့တူ မြန်မာနိုင်ငံတော်ကြီးကို ဗိုလ်ချုပ်ဘာကြောင့် တည်ဆောက်ပေးနိုင်ခဲ့သလဲ။ အဖြေပေါင်းများစွာရှိပါသည်။ အမြင်သာဆုံးအဖြေတစ်ခုမှာ ဗိုလ်ချုပ်သည် 'မိမိအကျိုး စီးပွားထက် နိုင်ငံအကျိုးစီးပွားကို ဦးထိပ်ထားခြင်း' ကြောင့်ဖြစ်သည်။ ယနေ့ခေတ် ခေါင်းဆောင်မှုပညာရပ်အလိုအရ 'Putting the organization's interests before personal interests' သဘောတရားဖြစ်သည်။

၁။	စာရေးသူ၏အမှာ	-
၂။	ဗိုလ်ချုပ်နှင့်ခေါင်းဆောင်မှုရှာပုံတော်	၂
၃။	မိမိအကျိုးစီးပွားထက်နိုင်ငံအကျိုးစီးပွား ဦးထိပ်ထားသူ	၆
၄။	ဗိုးရုဏ်နှင့်ခေါင်းဆောင်သူ	၁၂
၅။	EQနှင့်ဗိုလ်ချုပ်	၁၈
၆။	ပါဝါနှင့်ဗိုလ်ချုပ်	၂၄
၇။	ညာဏ်ရည်မြင့်မြင့် ဗိုလ်ချုပ်	၂၈
၈။	လက်တွေ့ကျသူ ခေါင်းဆောင်	၃၄
၉။	မျှမျှတတ စိတ်ထားရှင်	၄၀
၁၀။	စွန့်စားရဲသူ	၄၆
၁၁။	အပြောအဟောကောင်း ခေါင်းဆောင်အောင်ဆန်း	၅၂
၁၂။	လူတော် ဗိုလ်ချုပ်	၅၈
၁၃။	စစ်ခေါင်းဆောင် ဗိုလ်ချုပ်	၆၂
၁၄။	အင်္ဂလိပ်စာနှင့် ဗိုလ်ချုပ်	၆၈
၁၅။	စိတ်အားတက်ကြွစေသူခေါင်းဆောင်	၇၄
၁၆။	ဓမ္မသို့ကြိုမြင်သောခေါင်းဆောင်	၈၀
၁၇။	မွေးရာပါလော	၈၆
၁၈။	တိုင်းပြည်ပြုပုဂ္ဂိုလ် ဗိုလ်ချုပ်အောင်ဆန်း	၉၂
၁၉။	သံလိုက်ခါတ်နှင့်ပုဂ္ဂိုလ်	၉၈
၂၀။	သံတမန်ခေါင်းဆောင်	၁၀၄
၂၁။	စံနမူနာပြုခေါင်းဆောင်	၁၁၀
၂၂။	တစ်ချောင်းတည်းသော စိတ်ဓာတ်	၁၁၆
၂၃။	နောက်လိုက်များပေါက်အောင်ပြောဆိုနိုင်သော ပုဂ္ဂိုလ်	၁၂၄
၂၄။	ခေါင်းဆောင်တို့၏ ခေါင်းဆောင်	၁၃၀
၂၅။	သွေးစည်းစေသူ ခေါင်းဆောင်	၁၃၆
၂၆။	ခေါင်းဆောင်မှုဆိုင်ရာ ဗိုလ်ချုပ်၏အမြင်များ	၁၄၂
၂၇။	ဗိုလ်ချုပ်အောင်ဆန်း၏ဘဝနေ့စွဲမှတ်တမ်း	၁၄၄
၂၈။	Life Sketch Of The Author	၁၅၂
၂၉။	စာရေးသူ၏ အတ္ထုပ္ပတ္တိ	-